

వానలో మంట

దైము తక్కువే అయింది. ఏదే.

బయట చీకటి, గాలి రెండూ యెక్కువే.

పిల్లలిద్దరూ మంచి నిద్రలో వున్నారు.

సాయంత్రం బాగా ఆడారు.

అలసపోయి అన్నంతిన్న వెంటనే నిద్రపోయారు.

పిల్లలు సాయంత్రంపూట బాగా ఆడుకోడమే మంచిది. చక్కని నిద్ర పడుతుంది.

వాళ్ళ కే చీకూ, చింతా ఉండదు.

బయట హోరున గాలి. ఇంక వాన మొదలవుతుంది.

“పెద్దవానే కురవచ్చు. కరెంటు పోతుందేమో కూడా.” ఆలోచిస్తూ పిల్లలకి దుప్పటి సరిగా కప్పి, రెండు లాంతర్లు వెలిగించి ఒకటి వంటింటి గుమ్మంలో పెట్టి, అక్కడే కిటికీకి దగ్గరగా స్టూల్ లాక్కుని బయటికి చూస్తూ కూర్చుంది శ్రీవల్లి.

పెద్దవాన వచ్చే సూచనలే కనిపిస్తున్నాయి.

వాన కురుస్తూంటే కిటికీ దగ్గరగా కూర్చుని ఆ వాన చూడటం చిన్నప్పటినించీ కూడా సరదా.

కానీ ఇప్పుడా వాన చూడాలన్న సరదాతోకాదు కూర్చున్నది.

మనస్సంతా నిండిన ఆశతో, ఆత్రతతో కావలసిన మనిషికోసం, మమత నిండిన మనస్సుకోసం ఎదురుచూస్తూ కూర్చుంది.

ఇంక కొంచెం సేపట్లో వర్షం కురుస్తుంది.

హఠాత్తుగా ఆ వర్షంలో ఆయ నిక్కడికి వస్తే....వస్తే కాదు.... తప్పకుండా రావాలి, అందుకోసమేగా ఇక్కడ కూర్చుని ఇలా ఎదురు చూడటం. తన ఆలోచనకి తనకే నవ్వు వస్తూంది తనిక్కడున్నట్టు ఆయనకేంతెల్పు? పోనీ తెలిసి కాదు. వానలో కాస్తేపు తల దాచుకోవడానికి ఇక్కడికి వచ్చి నిలబడితే....తనని చూసి 'వలీ' అంటూ నిండు మనస్సుతో అక్కున జేర్చుకోరూ! వెచ్చని కన్నీటితో తను ఆయన పాదాలు కడగదూ! తన జీవితాన్ని పూలబాటగా ఆయన ముందు పరవదూ! తన పిచ్చిగానీ! ఆయన వసారా? ఆయనకోసం ఎదురు చూడటం ఎన్నాళ్ళనించో తన కలవైపోయింది. అందులో వర్షం కురిసినరోజు తప్పకుండా ఎంతో ఆశతో, గుండెలో గూడు కట్టిన వేదనతో, ఏదో తెలియని నమ్మకంతో, మనసు చిక్కబట్టుకుని, వెచ్చని కన్నీటితో ఎదురు చూడటం మానదు.

మెరుపు మెరిసింది.

పిడుగు పడిందెక్కడో!

కరెంటు పోయింది.

ముందే లాంతర్లు వెలిగించి ఉంచడం మంచిదయిం దనుకుంటూ పిల్లలవంక ఒకసారి చూసి నిట్టూర్చింది శ్రీవల్లి.

రోజూ తనకి సాయంపడుకుండుకు రాత్రిళ్ళు రంగమ్మ శస్త్రుంది. ఇవాళ రాకపోవచ్చు, ఎలా వస్తుంది? ఇంకొంచెం సేపట్లో పెద్ద వాన కురుస్తుందాయె....అవును....వాన కురుస్తుంది. ప్రకృతి చల్లబడుతుంది.

కానీ తన మనస్సు యెప్పటికీ చల్లబడుతుంది ? తన జీవితంలో శాంతి ఎప్పటికీ చేకూరుతుంది ? ఈ సంఘానికి తనమీద ఉన్న అనుమానాలు ఎప్పటికీ నశిస్తాయి ? ఈ లోకం తనని గౌరవంగా ఎప్పటికీ చూస్తుంది ? ఎటు చూసినా ప్రశ్నలే. దేవుడు తనని కరుణిస్తే తప్ప లేకపోతే తన జీవితం ఈ ప్రశ్నలలో మునిగి, ఈ చీకటిలోనే అంతరించిపోతుంది కన్నీటితో శ్రీవల్లి చెంపలు తడిసిపోయాయి.

మళ్ళీ పిడుగుపడినట్టుంది ఎక్కడో.

ఆ శబ్దానికి జడుసుకున్న పక్కంటి పిల్లాడు కేరుమన్నాడు ఆకాశంలో మెరుపులు అప్పుడప్పుడు కదులుతూ శాంతి నిస్తున్నాయి.

శ్రీవల్లి కళ్ళముందు గతం యెప్పుడూ కదులుతూ చీకటి నింపుతుంది.

వయస్సుమీరిన, జబ్బుతో ఉన్న మామగారూ, అత్తగారూ, అన్నమానం జ్వరాలతో, సరైన మందులూ, తిండి లేక చిక్కిపోతున్న పిల్లలూ, పొద్దున్న లేచింది మొదలు రాత్రి పడుకునేవరకు కూడా తెమలని పనీ, సేవా—వీటితో నీరసించిపోతున్న తనూ, పొద్దుటినించి సాయంత్రం వరకూ కష్టపడి పనిచేసి నెలాఖరున దొరికే చాలీ చాలని జీతం తీసుకువచ్చే ఆయన.... ఇదీ కుటుంబం తనేదో తప్పుచేసినట్టు తనని కోపంగా చూసేవారు ఆయన.

తన తప్పేమిదో ఇప్పటికీ తన కర్థంకాదు.

చాలీచాలని జీతం తెచ్చే భర్త దొరికాడేమిటని ఎప్పుడైనా బాధ పడిందా ? కలలోనైనా ఆయనగురించి చెడ్డగా అనుకుందా ? లేదే ! మనస్ఫూర్తిగా ప్రేమించింది ఆయన్ని! ఆయనెంత చెపితే అంత.... ఎలా చెబితే అలా నడుచుకునేది.

ఆ రోజు రాత్రి అంది తను "ఏమండీ ! చంటివాడికి గేదెపాల్లు

గానీ, అవుపాలు గానీ పడటంలేదు. వాడి ఆరోగ్యం బాగా పాడైంది. డాక్టరేమో డబ్బా పాలు వాడటం మంచిదన్నాడు."

"అయితే, నెలకి మూడు, నాలుగు డబ్బాలన్నా కొనాలా? ఎక్కడినించి తెమ్మంటావు డబ్బు?" కోపంతో ఎగిరిపడ్డారాయన.

తెల్లబోయి చూడటం తప్ప మరేమీ అనలేకపోయింది తను.

అప్పుడే మామగారు పిలిచారు.

"ఏమటి?" అంటూ విసుగ్గా వెళ్ళి తండ్రి మంచం పక్కన నిలబడ్డారు.

"ఒరే! చంటివాడి ఒంట్లో బొత్తిగా బాగులేదు, డబ్బా పాలు వాడమన్నట్ట డాక్టరు. నీ సిగరెట్లకి తగలేనే డబ్బు వాడి పాలడబ్బాల కోసం ఖర్చు చెయ్యలేవుట్రా?" మామగారి దీనన్వరం విని కళ్ళల్లో నీళ్ళు తిరిగాయి శ్రీవల్లికి.

"నా సిగరెట్లు అడ్డు వచ్చాయా మీకు? నా ఇష్టం వచ్చినట్లు తగలేసుకుంటాను. మీరెవరూ నాకు చెప్పక్కర్లేదు చీ! బొత్తిగా సుఖం లేదీ ఇంట్లో ఈ ఇల్లా అక్కర్లేదు ఈ సంసారం అక్కర్లేదు ఈ బరువు నేను మొయ్యలేను."

చెప్పలు తొడుక్కుని, విసురుగా బయటికి నడిచారాయన.

ఆ రోజూ ఇలాగే ఉంది వాతావరణం. హోరున గాలి. దట్టంగా కమ్ముకున్న మబ్బులు సన్నగా వాస.

ఆయన వెనకే గుమ్మండాకా పరిగెత్తింది తను "ఏమండీ" అంటూ.

ఆ పిలుపు గాలి హోరులో కలిసిపోయింది. ఆయన చీకటిలో కలిసిపోయారు.

ఏడ్చి, ఏడ్చి అలిసిపోయింది తను. "ఈరుకోమ్మా, వాడే వస్తాడు"

అయినా ఈ మాత్రం దానికే అలిగి పోవటమేమిటి చెప్పు ?" మామ గారి మాటలు తన బాధ తగ్గించ లేకపోయాయి.

...వరంలో ఎక్కడ తడుస్తున్నారో ఏమో, తెల్లారాకైనా ఇంటికి వస్తారో రోరో ?.... ఇవే ఆలోచనలు, బాధ రాత్రి అంతా.

మరునాడు కాదుకదా ఇంతవరకూ ఆయన జాడ తెలియనే తెలియదు.

ఆయన వెళ్ళిన కొద్ది రోజులకే దిగుల్లో అత్తా, మామగారూ పోయారు. పెద్దపిల్ల బెంగతో మరింత చిక్కిపోయింది. చంటివాడికేమీ తెలియదు.

దగ్గరి వాళ్ళు నా అన్న వాళ్లెవరూ ఇంక లేరు. ఏం చెయ్యాలో దిక్కు తోచని సమయంలో రాఘవయ్యగారి దయవల్ల ఈ ఊళ్లో ఎలి మెంటరీ స్కూల్ టీచర్ కాగలిగింది. మళ్ళీ ఆయనెప్పుడైనా ఆ ఊరు వస్తే, ఎవరికైనా కనిపిస్తే తన అడ్రస్ ఆయన కివ్వమని చెప్పి ఆ ఊళ్లో ఇద్దరు ముగ్గురికి ఇచ్చే వచ్చింది కానీ ఇంతవరకూ ఎవరికీ ఆయన సంగతి తెలియదు.

వాన మొదలైంది.

గాలి తీవ్రత కొంచెం తగ్గింది.

అప్పుడప్పుడు వాన జల్లు కిటికీ లోంచి చల్లగా కొడుతూంది మీద.

అలా అప్పుడప్పుడు వానజల్లు చల్లగా తగుల్తూంటే ఎంతో హాయిగా ఉంటుంది. అందుకే కిటికీ దగ్గర్నించి కదలేదు శ్రీవల్లి.

పెద్ద మెరుపు నాట్యం చేసింది.

గేటు తీసిన చప్పుడైంది.

ఉలిక్కి పడి చూసింది.

ఇద్దరు వ్యక్తులు లోపలికి వస్తున్నారు.

ఓకరు ధ్రువీ: మరొకరు పురుషుడు. ముఖాలు మాత్రం స్పష్టంగా కనిపించటంలేదు.

ఇద్దరూ వరండాలోకి వచ్చి నిలబడ్డారు. అమ్మాయి చీర కొంగుతో తల అడ్డుకుంటూంది. అతని చేతిలో సూట్ కేసుంది.

వానలో తల దాచుకుందుకు వచ్చిన వాళ్ళని తెలుస్తూనే ఉన్నా మెల్లిగా అడిగింది శ్రీవల్లి "ఎవరూ?" అంటూ.

"వాన కురుస్తూందని ఇక్కడ నిలబడ్డామండీ. కొద్దిగా తగ్గగానే వెళ్ళిపోతాం" అమ్మాయి జవాబిచ్చింది.

తలుపు తీసి, లోపలికి వచ్చి కూర్చోమంది శ్రీవల్లి.

అతనక్కడే గోడవారగా ఉన్న బల్లమీద కూర్చున్నాడు.

ఆ అమ్మాయి మాత్రం లోపలికి వచ్చింది.

"తల తుడుచుకుంటారా?" అడగకుండా ఉండలేకపోయింది.

"అబ్బే! అక్కర్లేదండీ. అట్టే తడవలేదు."

అయినా కూడా తువ్వలు తెచ్చి ఇచ్చింది శ్రీవల్లి. వద్దనలేక తీసుకుంది ఆ అమ్మాయి.

"ఈ ఊరేనా మీది?" ఏదో మాట కలసాలి కదా అన్నట్లు అడిగింది.

"కాదండీ! ఆఫీసు పనిమీద ఆయనీ ఊరొస్తుంటే, ఊరుకదా అని నేనూ వచ్చాను. ఇప్పుడు స్టేషన్ కి వెళుతున్నాం మా ఊరు వెళ్ళడానికి. ఇంకా చాలా టైముందను కోండి రైలుకి. అందుకే, మెల్లిగా నడిచివెళదాం, అంతగా దోవలో వానోస్తే రిక్కా ఎక్కవచ్చు అనుకున్నాం.

ఒక్క రిక్నా లేదండీ రోడ్డుమీద ఎక్కడాను" చెప్పడం ముగించింది.

కాసేపు ఇద్దరికీ ఏం మాట్లాడాలో తోచలేదు.

"మీవారి పేరు ?" నిశ్చల్యాన్ని విడదీసింది చివరికి శ్రీవల్లే.

కొద్దిగా సిగ్గు పడుతూ చెప్పిందామ్మాయి "గోపాలరావుగారు" అని.

ఉలిక్కి పడింది శ్రీవల్లి మనసు.

మరుక్షణంలో తనకి తనే నచ్చచెప్పుకుంది "ఎంతమంది కుండదా పేరు ?"

"ఇలా వర్నం కురిసిన రోజు ఆయన మానంగా ఏదో ఆలోచిస్తున్నట్టుంటారు. మొదటి భార్య గుర్తుకి వస్తుందేమో అనుకుంటాను."

ఆశ్చర్యపడింది శ్రీవల్లి హృదయం.

"మొదటి భార్య ?" మనసులో అనుకున్న మాటలు పై కే వచ్చే శాయి.

"ఔనండీ. నన్ను చేసుకునే టప్పుడు చెప్పారాయన. మొదటి భార్య పోయిందనీ, నా అన్నవాళ్ళెవరూ ఇంకలేరనీ, లేకపోతే నాకెలా తెలుస్తుంది ! నాకూ ఎవ్వరూ లేరు. ఆయనే నా ప్రాణం, నా నమస్తం."

అంత చనువుగా, కలుపుగోరుగా మాట్లాడేస్తున్న ఆ అమ్మాయిని పరికించి చూస్తూ ఆలోచనలో పడింది శ్రీవల్లి.

"మీవారింట్లో లేనట్టున్నారే ?" పిల్లలవంక చూస్తూ ఆ అమ్మాయి అడిగిన ప్రశ్నకి ఏం చెప్పాలో తెలియక తల అడ్డంగా ఊపింది.

వాన తగుముఖం పట్టింది.

ఒకసారి వరండాలో కూర్చున్న అతని ముఖం చూడాలి ఒక వేళ ఈ గోపాలరావు తన భర్త గోపాలరావే అయితే? ఇన్నాళ్ళూ ఆయన రాకకోసం ఎదురు చూస్తోంది. ఇప్పుడు కొత్త సమస్య ఎదురైంది.... ఎలాగైనా సరే వెలుగులో అతని ముఖం చూడాలి.

“పాపం ఆయన చీకటిలో కూర్చున్నారు. ఒక లాంతరక్కడ పెడితే” అంటూ జవాబుకోసం ఎదురుచూడకుండా వెళ్ళి, వంటింటి గుమ్మంలో పెట్టిన లాంతరు తీసుకుని, దైర్యం చేసి, గుండె చిక్కబట్టుకుని గుమ్మం అవతల వరండాలో పెట్టింది.

తను లోపలే గుమ్మాని కివతలే నిలబడింది కనిపించకుండా. అతను వర్షాన్ని చూస్తున్నాడు. లాంతరు కిందపెడుతూ ఆ వెలుగులో న్నస్టంగా చూసింది ముఖం....

అవును.... సందేహం లేదు.... ఆయనే!

మరుక్షణంలో రివ్వున కిటికీ దగ్గరికి వచ్చేసింది.

అంత చలిలోనూ గొంతుక ఎండిపోయి ధాహం వేస్తోంది. నోట మాట రావటం లేదు. ఆ అమ్మాయి బయటికి వెళ్ళి అతనితో ఏదో మాట్లాడి మళ్ళీ లోపలికి వచ్చింది.

“ఏమండీ, ఇంక మేము వెళతామండీ. వాన తగ్గినట్టే.”

“ఎలా? ఇప్పుడేం చెయ్యాలి? ఆయన వెళ్ళిపోతున్నారు. నన్నూ, పిల్లల్నీ ఇలా వదిలి వేయడం న్యాయమేనా అని అడిగితే? మరి, ఈ అమ్మాయిగతి ఏమవుతుంది? దిక్కులేనిదయిపోదూ? అయినా, ఆయన; నా మొదటి భార్య పోయింది, నువ్వెవరో నాకు తెలియదంటే? ఈ రాత్రి ఎవర్ని సాక్ష్యం తీసుకు రాగలదు? తన దగ్గర ఆయన ఫొటో అయినా లేదే! ఎంతైనా ఆయన మగవాడు. తను ఆడది. తనమాట ఈ సంఘం లెక్కచెయ్యదు. ఏం చెయ్యాలిప్పుడు?....” దిక్కు తోచక బొమ్మలా నిలబడిపోయింది కిటికీ దగ్గర శ్రీవల్లి.

వాళ్ళప్పుడే వరండా మెట్లు దిగారు.

ఇంకా స్నేహప్లలో గేటు తీసుకుని వెళ్ళిపోతారు.

త్వరపడుతూంది మనసు.

పిల్లల్ని తీసికెళ్ళి ఆయన ముందుంచితే ? వీళ్ళ భవిష్యత్తేమిటని అడిగితే ? అయినా సంసారభారం మొయ్యలేనని ఆ రోజురాత్రి ఇల్లు విడిచి వెళ్ళిపోయిన మనిషి, మళ్ళీ సంసారాన్ని ఎందుకు పెంచుకుంటున్నట్టు? అయ్యో! వెళ్ళిపోతున్నారు పిలవాలి, కంగారుగా రెండడుగులు ముందుకి వేసింది "ఏమండీ" అంటూ.

ఆ పిలుపు గొంతులోనే ఉండిపోయింది.

ఆ అమ్మాయి చెప్పిన మాటలు చెవుల్లో మోగాయి.

మొదటి భార్య పోయిందని చెప్పి ఆ అమ్మాయిని పెళ్ళి చేసుకున్నాడు. ఆ మాటే చాలు, ఆయనకి తనంటే ఇష్టంలేదని చెప్పడానికి. అటువంటప్పుడు, తను ఆయన భార్యనని ఎందుకొప్పు కుంటారు ? తన మొర ఎందుకు వింటారు ?

రెండు చేతుల్లోనూ ముఖం దాచుకుంది శ్రీవల్లి.

తనంటే ఇష్టంలేని మనిషితో కాపరం చెయ్యగలదా ?

వెళ్ళిపోయారు వాళ్ళు.... భగవాన్! ఇన్నాళ్ళూ ఎప్పుడై నా ఆయన తప్పక కనిపిస్తారన్న ఆశతో బ్రతుకుమీద ఆశ పెంచుకుంది. ఇప్పుడింక ఏ ఆశతో బ్రతకాలి ? ఇకనించీ ఆయనకోసం ఎదురు చూడవల్సిన అవసరం లేదన్న మాట ! వర్షం కురిసిన రోజు కిటికీ దగ్గర కూర్చోనక్కరేమీ....

శ్రీవల్లి తనని తనే తిట్టుకుంది. తను తప్పు చేసిందేమోనని పిస్తూంది. ఆ అమ్మాయి గతేమవుతుంది? అని జాలిపడి వెనకాడింది. ఆయన తన మొర వినరేమోనని తటపటాయించింది.... ఆయన కాళ్ళమీద వెళ్ళి పడవల్సింది. ఆ తర్వాత ఏదో ఒకటి జరిగేది.... కానీ ఇప్పుడంతా చెయ్యి దాటిపోయింది. అయిపోయింది.... ఆపుకోలేని దుఃఖం మనస్సుని మెలిపెడుతూంది. గుండెల్లో వేదన కరిగి కన్నీరై ప్రవిస్తూనే ఉంది.

బయట వాన పూర్తిగా ఆగిపోయింది. ప్రకృతి చల్లగా ఉంది శ్రీవల్లి కన్నీరాగలేదు. మెదడు వేడెక్కింది. గుండె మండుతూంది. జీవితాంతం ఆరని మంట! వానలో మొదలైన మంట!

★